


MØGULIGIR BRUNNAR Í 2006 OG 2007



Atlantsmótið á vegamóti:

Rimmar boriætlan fyri framman

2006 og 2007 kunnu gerast árin, tá gongd av álvara kom á aftur oljuleitingina á Atlantsmótinum. Hesi bæði árin verða eftir øllum at døma boraðir umleið 10 brunnar, fimm í bretskum og fimm í føroyskum øki. Talan er fyri tað mesta um leitibrunnar men eisini um avmarkingarbrunnar.

OLJULEITING Analysa

Jan Müller
jan@sosialurin.fo

Tá hugsað verður um, at oljufeløg hava borað einar 200 brunnar á Atlantsmótinum - fyri tað mesta vestan fyri

Hetland - síðani miðskeiðis í 70-unum, so ljóða 10 brunnar í ár og komandi ár kanska ikki sum tað heilt nógva. Men seta vit hesar í sambandi við tað heldur laka borivirksemið, sum hevur verið í hesum økinum seinastu mongu árin, so er hetta ein ábending um, at nýggjar tíðir eru komnar til Atlantsmótið. Bjartskygnið er størri enn kanska nakrantíð og fleiri av heimsins størstu oljufeløgum eru sinnað til at brúka milliardir av krónum at bora brunnar í hesum enn lutvíst ókenda øki.

Hóast olja og gass er funnið í fleiri av brunnunum, sum eru boraðir vestan fyri Hetland í 25 ár, so er hetta enn "bert" blivið til triggjar stórar framleiðandi oljukeldur: Foinaven, Shiehallion og Clair. Hesar oljukeldur eru tiknar í nýtslu seinastu 10 árin og hava tær lutvíst stóran týðning fyri

samlaðu oljuframleiðsluna í bretskum øki.

Avgerandi spurningurin er tó, hvussu man kemur víðari tvs. ger fleiri lönandi fund. Tað er hetta, sum millum 20 og 30 stór og minni oljufeløg, royna at finna fram til við at gera seismiskar kanningar og síðani bora brunnar. Ein broyting til tað betra er so tann, at smærri olju- og gassfelt bráðliga eru vorðin áhugaverd, nú oljuprísurin er so nógv hækkaður og nú tæknin er so nóg ment. Tað, sum áður varð ov lítið til at útbyggja, er nú stórt nokk.

2004 undantak

Hóast tað ikki hava verið stórtíðindi frá Atlantsmótinum leingi, so gjørdist 2004 eitt undantak, tá amerikanski oljurisin Chevron rakti við eina eftir øllum at døma risasstóra

oljukeldu skamt frá føroyska markinum.

Tað er henda oljukeldan, sum verður nevnd Rosebank/Lochnagar, ið hevur broytt nærur alt á Atlantsmótinum. Hon er uttan iva orsøkin til stóra áhugan fyri at ognar sær nýggj leitoloyvi bæði í føroyskum og bretskum øki. Ein kann siga, at hon er katalysatorur fyri tað, sum skal koma. Kemur tað so langt sum at henda oljakeldan verður útbygd til framleiðslu, so letur tað nógvar nýggjar dyr upp fyri komandi framleiðslur á føroyskum øki eisini. Hetta er sama mynstrið vit t.d. hava sæð rundan um Foinaven kelduna. Har eru aðrar oljukeldur funnar í grannalagnum, sum so eru bundnar uppí Foinaven framleiðslukjarnuna, og slík útbygging ger, at tað bráðliga loysir seg at útbyggja smærri oljukeldur,

sum einsamallar figgjarliga ikki megna at bera seg.

Við hesum stóra oljufundi hevur BP, sum hevur sitið á forarassessinum á oljulokomotivinum á Atlantsmótinum, fingið ein kappingarnefta ella fyri tað viðspælara. Men við sína lið hevur Chevron eisini onnur stór oljufeløg so sum Statoil, Shell, Anadarko og Dong.

Nógv virkseimi

Sosialurin hevur roynt at fáa innlit í tær fyri okkum føroyingar mest áhugaverdu verkætlanir á Atlantsmótinum í ár og komandi ár. Tað er líkt til, at tað verða boraðir 10 brunnar í 06 og 07. Seks av teimum eru leitibrunnar, meðan teir fyra helst eru avmarkingarbrunnar tvs. brunnar, sum verða boraðir nærhendis longu staðfestum

fundum og sum hava til endamáls at siga nakað um her veruliga er talan um rakstrarverðug fund.

Hyggja vit at sergjörda analysukortinum siggja vit, at ein leitibrunnur verður boraður á føroyska landgrunninum í ár, meðantað verða boraðir 1 leitibrunnur og 3 avmarkingarbrunnar (appraisal) í bretskum øki vestan og norðan fyri Hetlandi ár.

Brunnurin, sum verður boraður á føroyska landgrunninum, er Brugdan. Avtala varð gjørd herfyri millum ikki færri enn 8 oljufeløg við Statoil á odda um at bora gjøgnum basalt í summar. Boripallur er tøkur og setir á undirgrundina umleið 15. juli. Alt eftir hvussu gongst at bora gjøgnum basalt verður greitt einaferð í heyst, um